



សេចក្តីប្រកាសព័ត៌មាន

**ស្តីពីលទ្ធផលនៃកិច្ចប្រជុំមន្ត្រីជាន់ខ្ពស់អាស៊ានទទួលបន្ទុកឧក្រិដ្ឋកម្មឆ្លងដែន
លើកទី២២ និងកិច្ចប្រជុំពាក់ព័ន្ធ**

(22nd Senior Officials Meeting on Transnational Crime and Its Related Meetings)



ដោយបានការអនុញ្ញាតដ៏ខ្ពង់ខ្ពស់របស់ **សម្តេចក្រឡាហោម ស ខេង** ឧបនាយករដ្ឋមន្ត្រី
រដ្ឋមន្ត្រីក្រសួងមហាផ្ទៃ ឯកឧត្តម នាយឧត្តមសេនីយ៍ **ឃ៉ា ភក្តិ** អគ្គលេខាធិការ នៃអគ្គលេខាធិការដ្ឋាន
ក្រសួងមហាផ្ទៃ និងជាប្រធានក្រុមការងារ SOMTC-កម្ពុជា បានអញ្ជើញដឹកនាំ និងធ្វើជាម្ចាស់ផ្ទះកិច្ចប្រជុំ
មន្ត្រីជាន់ខ្ពស់អាស៊ានទទួលបន្ទុកឧក្រិដ្ឋកម្មឆ្លងដែន លើកទី២២ និងកិច្ចប្រជុំពាក់ព័ន្ធ (22nd SOMTC
and Its Related Meetings) សរុបចំនួន ១១កិច្ចប្រជុំ ចាប់ពីថ្ងៃទី ១៩-២១ ខែកក្កដា ឆ្នាំ២០២២
តាមប្រព័ន្ធវីដេអូ ។

តាមរយៈកិច្ចពិភាក្សា និងការផ្លាស់ប្តូរយោបល់ ព្រមទាំងការចែករំលែកបច្ចុប្បន្នភាពអំពីនិន្នាការ
នៃឧក្រិដ្ឋកម្មឆ្លងដែនក្នុងតំបន់ មន្ត្រីជាន់ខ្ពស់នៃរដ្ឋសមាជិកអាស៊ានទទួលបន្ទុកឧក្រិដ្ឋកម្មឆ្លងដែនបាន
កោតសរសើរ និងវាយតម្លៃខ្ពស់ចំពោះកិច្ចខិតខំប្រឹងប្រែង និងការប្តេជ្ញាចិត្តរបស់ស្ថាប័នអនុវត្តច្បាប់នៃ
បណ្តារដ្ឋសមាជិកអាស៊ាន ក្នុងកិច្ចសហប្រតិបត្តិការទប់ស្កាត់ និងបង្ក្រាបឧក្រិដ្ឋកម្មឆ្លងដែនគ្រប់ប្រភេទ
ទោះបីស្ថិតក្នុងស្ថានភាពប្រឈមដ៏ស្មុគស្មាញនៃវិបត្តិជំងឺកូវីដ-១៩ ។ កិច្ចប្រជុំក៏បានវាយតម្លៃខ្ពស់ចំពោះ
ការខិតខំអនុវត្តផែនការការងារ និងផែនការសកម្មភាព ព្រមទាំងគម្រោងនានា ដែលមានជាអាទិ៍ កិច្ចប្រជុំ
សិក្ខាសាលា និងកម្មវិធីបណ្តុះបណ្តាលសមត្ថភាព នៅក្នុងក្របខណ្ឌនៃកិច្ចសហប្រតិបត្តិការអាស៊ាន
ក្នុងនោះក៏បានកោតសរសើរចំពោះការយកចិត្តទុកដាក់កែសម្រួលដំណើរការអនុវត្តការងារ ស្របតាម
បរិបទនៃជំងឺកូវីដ-១៩ ដោយធ្វើការអនុវត្តគម្រោង និងកម្មវិធីមួយចំនួនតាមទម្រង់ផ្ទាល់ និងអនឡាញ ។
ទន្ទឹមនេះ កិច្ចប្រជុំក៏បានពិនិត្យ និងពិភាក្សាអំពីការបន្តសុពលភាពឯកសារសហប្រតិបត្តិការមួយចំនួន
ដែលបានផុតសុពលភាព ឬជិតផុតសុពលភាព ដើម្បីកំណត់ និងដាក់ចេញទិសដៅការងារបន្តនៅក្នុង
ដំណើរការកិច្ចសហប្រតិបត្តិការលើវិស័យអាទិភាពនានាដែលស្ថិតក្រោមឧក្រិដ្ឋកម្មឆ្លងដែន ។

ទន្ទឹមនេះ មន្ត្រីជាន់ខ្ពស់អាស៊ានទទួលបន្ទុកឧក្រិដ្ឋកម្មឆ្លងដែននៃបណ្តារដ្ឋសមាជិកអាស៊ាន
ក៏បានធ្វើសេចក្តីរាយការណ៍ជូនកិច្ចប្រជុំពេញអង្គ អំពីស្ថានភាព និងការវិវត្តនៃឧក្រិដ្ឋកម្មឆ្លងដែន ដោយ
កត់សម្គាល់ឃើញថា ទោះបីស្ថិតក្នុងបរិការណ៍នៃការវិវត្តន៍ការធ្វើដំណើរដោយសារការរាតត្បាតនៃ

ជំងឺកូវីដ-១៩ យ៉ាងណាក៏ដោយ ក៏បទល្មើសមួយចំនួនបន្តមានការកើនឡើងនៅក្នុងតំបន់ រួមមាន ការជួញដូរគ្រឿងញៀន ការរត់ពន្ធមនុស្សឆ្លងដែន បទល្មើសពាក់ព័ន្ធនឹងបច្ចេកវិទ្យាព័ត៌មាន អំពើជួញដូរ មនុស្ស បទល្មើសសម្ភាគប្រាក់ និងបទល្មើសសេដ្ឋកិច្ចអន្តរជាតិ ជាដើម ដែលបទល្មើសទាំងនេះក៏ជា របៀបវារៈយ៉ាងសំខាន់សម្រាប់មន្ត្រីជាន់ខ្ពស់ក្នុងវិស័យអនុវត្តច្បាប់នៃបណ្តារដ្ឋសមាជិកអាស៊ាន ធ្វើការ ពិភាក្សា និងស្វែងរកដំណោះស្រាយដើម្បីរួមគ្នាបង្ការ ទប់ស្កាត់ និងបង្ក្រាប ប្រកបដោយប្រសិទ្ធភាព ដើម្បីបុព្វហេតុសន្តិសុខ ការអភិវឌ្ឍវិបុលភាព និងភាពសុខដុមរមនា សម្រាប់សហគមន៍អាស៊ានទាំងមូល ។

ក្នុងក្របខណ្ឌនៃកិច្ចប្រជុំមន្ត្រីជាន់ខ្ពស់ទទួលបន្ទុកឧក្រិដ្ឋកម្មឆ្លងដែន លើកទី២២ ក្រុមការងារ SOMTC-កម្ពុជា ដឹកនាំដោយ ឯកឧត្តម នាយឧត្តមសេនីយ៍ **យ៉ា ភត្តិ** ក៏បានធ្វើជាប្រធានកិច្ចប្រជុំ ពិគ្រោះយោបល់ លើកទី១៩ រវាងមន្ត្រីជាន់ខ្ពស់អាស៊ានទទួលបន្ទុកឧក្រិដ្ឋកម្មឆ្លងដែន បូកជាមួយដៃគូ សន្ទនា ចិន-ជប៉ុន-កូរ៉េខាងត្បូង (19th SOMTC + 3) ផងដែរ ។ ក្នុងកិច្ចប្រជុំនេះ មន្ត្រីជាន់ខ្ពស់នៃបណ្តារដ្ឋ សមាជិកអាស៊ាន និងមន្ត្រីជាន់ខ្ពស់បូកបី បានវាយតម្លៃខ្ពស់ចំពោះសមិទ្ធផលនៃកិច្ចសហប្រតិបត្តិការ ក្នុង ការប្រយុទ្ធប្រឆាំងបទល្មើសឆ្លងដែន ព្រមទាំងបានពិភាក្សា និងលើកឡើងនូវគំនិតផ្តួចផ្តើមថ្មីៗ ក្នុងការបន្ត លើកកម្ពស់កិច្ចសហប្រតិបត្តិការ រវាងមន្ត្រីអនុវត្តច្បាប់នៃប្រទេសសមាជិកអាស៊ាន ជាមួយដៃគូសន្ទនាបូកបី ដើម្បីផ្សារភ្ជាប់ទំនាក់ទំនងកាន់តែជិតស្និទ្ធក្នុងការបំពេញភារកិច្ចថែរក្សាការពារសន្តិសុខនៅក្នុងតំបន់ ។

ក្រៅពីកិច្ចប្រជុំពេញអង្គ និងកិច្ចប្រជុំបូកបី ខាងលើនេះ ក្រុមការងារ SOMTC-កម្ពុជា ក៏បានធ្វើ ជាម្ចាស់ផ្ទះរៀបចំ និងចូលរួមកិច្ចប្រជុំពិគ្រោះយោបល់ រវាងមន្ត្រីជាន់ខ្ពស់អាស៊ានទទួលបន្ទុកឧក្រិដ្ឋកម្ម ឆ្លងដែន បូកជាមួយប្រទេសដៃគូសន្ទនាដទៃទៀត (SOMTC + Dialogue Partner Consultation) រួមមាន កាណាដា ចិន ជប៉ុន កូរ៉េខាងត្បូង ឥណ្ឌា សហភាពអឺរ៉ុប សហរដ្ឋអាមេរិក នូវវែលសេឡង់ និង អូស្ត្រាលី ។ ក្នុងកិច្ចប្រជុំពិគ្រោះយោបល់ទាំងនេះ មន្ត្រីជាន់ខ្ពស់អាស៊ាន និងដៃគូសន្ទនា បានផ្លាស់ប្តូរ យោបល់ និងវាយតម្លៃលើកិច្ចសហប្រតិបត្តិការរយៈពេលមួយឆ្នាំកន្លងមក រវាងអាស៊ាន និងដៃគូសន្ទនា ព្រមទាំងបានពិនិត្យ និងពិភាក្សាលើការបន្តសុពលភាពឯកសារសហប្រតិបត្តិការ និងការពិចារណាដាក់ បញ្ចូលចំណុចអាទិភាព និងគំនិតផ្តួចផ្តើមនានា សំដៅពង្រឹង និងពង្រីកទំនាក់ទំនងក្នុងវិស័យអនុវត្តច្បាប់ រវាងអាស៊ាន និងដៃគូសន្ទនា កាន់តែសកម្ម និងខ្លាំងក្លាថែមទៀត ឆ្លើយតបទៅនឹងការវិវត្តនៃស្ថានភាព សន្តិសុខនៅក្នុងតំបន់ និងសកលលោក ។

ថ្ងៃពុធស្អែក ៨ រោច ខែអាសាឍ ឆ្នាំខាល ចត្វាស័ក ព.ស.២៥៦៦
រាជធានីភ្នំពេញ ថ្ងៃទី ២១ ខែកក្កដា ឆ្នាំ២០២២

